

اربعین

رَحْمَةً وَاسِعَةً

اکثر بزرگان دین متقدمین و متاخرین رحمہ اللہ نے ارشادات نبی الانبیاء محمد رسول اللہ ﷺ کے پھیلانے میں بے شمار اربعین یعنی چالیس احادیث مبارکہ کے مجموعے شائع کئے ہیں جن کی غرض و غایت یوں ارشاد فرمائی ہے کہ ہماری مقدس روایات اس امر کی حامل ہیں کہ حضور سرور کائنات، مختار شش جہات، محمد رسول اللہ ﷺ کی چالیس احادیث جمع کرنا باعث فوز و فلاح عظیم ہے لہذا اسی خیال کے پیش نظر فقیر بھی ایک مجموعہ اربعین مختصر طور پر عاشقان رسول اللہ ﷺ کی خدمت میں پیش کرتا ہے۔ جس کی احادیث مبارکہ کے ساتھ بخوف طوالت کتاب ہذا (میں) اسماء شریفہ راویان احادیث کو درج نہیں کرتا۔ اس اربعین منیفہ کی حقیقت صرف یہ ہے کہ عوام کو ارشادات رسالت کے سمجھنے اور یاد کرنے میں سہولت کے علاوہ کتاب ہذا میں برکت حاصل ہو کیونکہ یہ ساری کی ساری کتاب محبوب خدا، محمد مصطفیٰ، احمد مجتبیٰ، محمد رسول اللہ ﷺ ہی کے جمال بے پناہ میں لکھی گئی ہے۔ سرکارِ دو عالم ﷺ شرف اجابت بخشیں آمین ثم آمین۔

☆☆☆☆

۱- ((لَا يُؤْمِنُ أَحَدُكُمْ حَتَّى يُحِبَّ لِأَخِيهِ مَا يُحِبُّ لِنَفْسِهِ))

”تم میں سے کوئی شخص مومن نہیں ہو سکتا جب تک اپنے بھائی سے وہی الفت نہ رکھے جو اپنے

نفس سے رکھتا ہے یا وہی اپنے بھائی کے لیے پسند کرے جو اپنے لیے پسند کرتا ہے۔“

۲- ((مَنْ أَعْطَى لِلَّهِ وَمَنْعَ لِلَّهِ وَأَحَبَّ لِلَّهِ وَأَبْغَضَ لِلَّهِ فَقَدْ اسْتَكْمَلَ إِيمَانَهُ))

”جو شخص عطا کرنے اور منع کرنے اور محبت کرنے اور بغض رکھنے میں صرف اللہ تعالیٰ ہی کی رضا

کا خواہش مند ہو وہی ایمان میں کامل ہوتا ہے۔ یعنی اُس کی عطا و منع اور محبت و کینہ میں کسی غیر خدا کا دخل اور نفس کی خوشنودی مراد نہ ہو۔“

۳- ((الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ))

”مسلمان کی تعریف یہی ہے کہ اُس کے ہاتھ اور زبان سے مسلمان سلامت رہیں۔ یعنی

مسلمانوں کو اُس کے ہاتھوں اور زبان سے ایذا نہ پہنچے۔“

۴- ((خَصْلَتَانِ لَا يَجْتَمِعَانِ فِي مُؤْمِنٍ الْبُخْلُ وَسُوءُ الْخُلُقِ))

”مومن کی سرشت میں بخل اور بداخلاقی دونوں خصلتیں جمع نہیں ہوتیں۔ یعنی ایمان دار نہ بخیل

ہوتا ہے نہ بداخلاق۔“

۵- ((يَشِيبُ ابْنُ آدَمَ وَتَشِيبُ فِيهِ خَصْلَتَانِ الْحِرْصُ وَطُولُ الْأَمَلِ))

”ابن آدم کی زندگی کا خضاب ہوا و حرص ہوتی ہیں جن سے بڑھاپے میں جوانی کا رنگ چڑھتا

ہے یعنی حرص و آرزوی کا پابند ہو کر انسان ضعیفی میں جوان بنتا ہے۔“

۶- ((مَنْ لَمْ يَشْكُرِ النَّاسَ لَمْ يَشْكُرِ اللَّهَ))

”جو شخص کسی انسان کے احسان کا منت پذیر نہیں ہو سکتا، وہ اللہ تعالیٰ جل و علا شانہ کا بھی شکر

گزار نہیں بن سکتا۔“ گویا بندے کے احسان کا شکریہ ادا کرنا رب العزت کے شکر گزار بننے کی نشانی ہے۔

۷- ((مَنْ لَا يَرْحَمُ النَّاسَ لَا يَرْحَمُهُ اللَّهُ))

”جو شخص بے کس لوگوں پر رحم نہیں کرتا اُس پر اللہ تعالیٰ بھی رحم و رحمت نہیں فرماتا۔“ یعنی اللہ کریم

کے رحم کو قریب لانے والی چیز اُس کی نادار مخلوق پر رحم کرنا ہے۔

۸- ((الدُّنْيَا مَلْعُونَةٌ وَمَلْعُونٌ مَا فِيهَا إِلَّا ذِكْرُ اللَّهِ تَعَالَى))

”دنیا اور جو کچھ اُس میں ہے لعنت کی گئی چیز ہے مگر وہ جس کا تعلق اللہ کریم جل و علا شانہ کے

ذکر سے ہے قابل رحمت ہے۔“

۹- ((لُعِنَ عَبْدُ الدِّينَارِ وَلُعِنَ عَبْدُ الدَّرَاهِمِ))

”درہم و دینار یعنی مال و زر میں گرفتار جس قدر انسان ہیں جن کے دلوں پر درہم و دینار کی ہوس

ہی قابض ہو چکی ہے اُن کے لیے لعنت و پھٹکار الہی ہے۔“

۱۰- ((لَيْسَ الشَّدِيدُ بِالصُّرْعَةِ إِنَّمَا الشَّدِيدُ الَّذِي يَمْلِكُ نَفْسَهُ عِنْدَ الْغَضَبِ))

”جنگ کی صفوں میں شدید ہونا بہادری نہیں بلکہ بہادر و شدید وہ شخص ہے جو غصہ کی حالت میں

اپنے دیو نفس پر قبضہ پالے یعنی اپنے نفسِ امارہ پر غصہ کی حالت میں قابو رکھنا جنگ کی صفیں الٹنے سے

زیادہ سخت ہے۔“

۱۱- ((لَيْسَ الْغِنَى عَنْ كَثْرَةِ الْعِرْضِ إِنَّمَا الْغِنَى عَنِ النَّفْسِ))
 ”مال و زر رکھنے والا غنی نہیں ہوتا بلکہ غنی وہ شخص ہے جو دل کا غنی ہو۔ یعنی تو نگری دل سے ہوتی ہے۔ مال سے نہیں ہوتی۔“

۱۲- ((الْغِنَى الْيَاسُ مِمَّا فِي أَيْدِي النَّاسِ))
 ”غنی کی صحیح تعریف یہ ہے کہ دوسروں کے پاس جو کچھ ہے اُس پر جلبِ منفعت کے لیے نظر نہ رکھے یعنی غیر کے مال سے بے نیاز ہونا حقیقت میں غنی ہونا ہے۔“

۱۳- ((طُوبَى لِمَنْ شَغَلَهُ، عَيْبُهُ، عَنْ عُيُوبِ النَّاسِ))
 ”وہ شخص مبارک ہے جو اپنے عیبوں پر نگاہ رکھتا ہے اور اُس کی نظریں غیروں کے گناہوں میں نہیں الجھتی۔ یعنی اپنے گناہوں پر دھیان دینا دوسروں کی عیب چینی سے بہتر ہے۔“

۱۴- ((دُمُّ عَلَى الطَّهَارَةِ يُوسَعُ عَلَيْكَ الرَّزْقُ))
 ”طہارت پر ہمیشگی کرنا روزی میں کشائش پیدا کرتا ہے۔ گویا جو شخص ہمیشہ پاک و صاف اور با وضو رہنا اپنی عادت بنا لے اُس کو رزق کی تنگی نہیں ہوتی۔“

۱۵- ((لَا يُلْدَغُ الْمُؤْمِنُ مِنْ حُجْرٍ وَاحِدٍ مَرَّتَيْنِ))
 ”مومن ایک سوراخ سے دوبارہ نہیں ڈسا جاتا۔ یعنی ایک مرتبہ دھوکا کھا کر پھر داؤ کھانا مومن کا شیوہ نہیں۔ ایک بار جس سوراخ سے کوئی موزی جانور کاٹ کھائے دوبارہ اُس پر انگلی رکھنا عقل کی دلیل نہیں ہوتی۔“

۱۶- ((الْوَعْدَةُ دِينَ))
 ”کسی سے وعدہ کر کے وفا کرنا لازم ہے کیونکہ یہ ایک دین کا جز ہے۔ یعنی وعدہ جب کیا جائے تو وہ ایک قرض ہو جاتا ہے جس کی ادائیگی فرض ہے۔“

۱۷- ((الْمَجَالِسُ بِالْأَمَانَةِ))
 ”کسی محفل میں بیٹھنا اُس کی پوشیدہ گفتگو کا راز دار ہونا ہے اور راز ایک امانت ہوتا ہے جس کے اہل مجلس حامل ہوتے ہیں۔ یعنی جو شخص مجلس کے بھید کو محفوظ نہیں رکھتا وہ امانت دار نہیں رہتا۔“

۱۸- ((نَوْمُ الصُّبْحَةِ تَمْنَعُ الرَّزْقَ))
 ”چڑھے دن تک فجر کے بعد سوئے رہنا رزق کے لیے مانع ہوتا ہے یعنی ایسے شخص کو جو صبح کے بعد بستر پر خراٹے لیتا ہو، اُس کے لیے روزی تنگ ہو جاتی ہے۔“

۱۹- ((الْمُسْتَشَارُ مُؤْتَمَنٌ))
 ”کسی مشورہ میں کسی کا مشورہ کار ہونا اُس کا راز دار بننا ہوتا ہے۔ یعنی مشیر کو مشورہ لینے والے کے

راز کا امانت دار ہونا چاہیے۔ یہ دین کے مسائل میں ایک مصلحت ہے۔“

۲۰- ((السَّمَا حُ رِبَا حُ))

”یقینی نفع والی تجارت، سخاوت ہے۔ یعنی خدا کی راہ میں دینا کا رت نہیں جاتا اس میں نفع ہی نفع

ہوتا ہے۔“

۲۱- ((الدِّينُ شَيْنٌ الدِّينِ))

”قرض دین کا پھندا اور مقرض محبت ہے۔ لہذا مسلمان اور مومن کو قرض کی پھانسی گلے میں نہیں

ڈالنی چاہیے۔“

۲۲- ((الْقَنَاعَةُ مَالٌ لَا يَنْفَدُ))

”قناعت وہ مال ہے جو گھٹائے سے بھی نہیں گھٹتا۔ یعنی قناعت کو ہر لحظہ بڑھاؤ ہی بڑھاؤ متصور

ہوتا ہے۔“

۲۳- ((اَفَةِ السِّمَاحِ الْمَنُّ))

”سخاوت کے لیے سب سے بڑی نقصان دہ چیز سخاوت کرنے کے بعد احسان جتنا ہے۔ گویا سخاوت

پر احسان جتنا اس کو باطل کر دیتا ہے۔ داناؤں نے کہا ہے سخاوت کا سود احسان جتنا ہے جو حرام ہے۔“

۲۴- ((السَّعِيدُ مَنْ وُعِظَ بِغَيْرِهِ))

”سعادت کو وہ پاسکتا ہے جس کو دوسروں کے حال سے عبرت حاصل ہو اور بدوں کی برائی سے

نیکی کا سبق اخذ کرے۔ یعنی غیروں کے حال سے نصیحت پکڑنا خدا کے نزدیک سعید بننا ہے۔“

۲۵- ((كُفَى بِالْمَرْءِ إِثْمًا أَنْ يُحَدِّثَ بِكُلِّ مَا سَمِعَ))

”زبان کا بہت بڑا گناہ یہ ہے کہ کان کی ہر سنی ہوئی بات کو بیان کر دے۔ یعنی زبان کو کان کا پردہ

دار ہونا چاہیے، اگر ایسا نہ ہو تو یہ انسان کی ایک بڑی لغزش ہے۔“

۲۶- ((كُفَى بِالْمَوْتِ وَاعِظًا))

”موت بہترین واعظ ہے اور واعظ اس سے بڑھ کر نکتہ آموزی کیا کریں گے۔ موت سے

عبرت پکڑنی چاہیے۔“

۲۷- ((خَيْرُ النَّاسِ أَنْفَعُهُمْ لِلنَّاسِ))

”بہترین لوگوں میں وہ بندہ ہے جس کی ذات سے لوگوں کو بہترین نفع پہنچے۔ یعنی جس انسان

سے دوسرے انسانوں کو نفع پہنچے وہ نہایت بلند شخصیت ہے۔“

۲۸- ((إِنَّ اللَّهَ يُحِبُّ السَّهْلَ الطَّلَقَ))

”تحقیق اللہ تعالیٰ خوش خو اور خندہ پیشانی شخص کو دوست رکھتا ہے۔ یعنی وہ انسان اللہ تعالیٰ کو زیادہ

پسند ہے جو شگفتہ فطرت اور کشادہ ابرو، ہنس مکھ ہو۔“

۲۹- ((تَهَادُّوا تَحَابُّوْا))

”ہدیہ اور سوغات سے محبت بڑھاؤ یعنی تحائف و ہدیہ سے محبت بڑھتی ہے۔“

۳۰- ((اَطْلُبُوْا الْخَيْرَ عِنْدَ حِسَانِ الْوُجُوْهِ))

”اچھی صورت اور اچھے چہرے والوں سے سوال کرو اور حاجت مانگو۔ کیونکہ جس کا حال اچھا ہے اُس کا قال بھی اچھا ہے۔ اُس سے ترش روئی کی امید نہیں ہوتی۔“

۳۱- ((زُرْغَبًا تَزِدُّ دَحْبًا))

”کچھ کچھ دنوں کے فاصلے پر آپس میں ملاقات کرو اور محبت سے ملتے رہو۔ گویا متواتر ہر روز صبح و شام کا ملنا محبت و الفت کو گھٹانا ہے۔“

۳۲- ((مِنْ حُسْنِ اِسْلَامِ الْمَرْءِ تَرْكُهُ مَا لَا يَعْنِيْهِ))

”اسلام کی خوبی کا راز اس سے عیاں ہو جاتا ہے کہ بے ضرورت اور لایعنی حصص اعمال و خصائل کو چھوڑ دیا جائے یعنی مذہب بے ضرورت باتوں کو پسند نہیں کرتا۔“

۳۳- ((الْحَزْمُ سُوءُ الظَّنِّ))

”محتاج ہونے کی نشانی یہی ہے کہ انسان اعمال کے لحاظ سے اپنے نفس پر ہمیشہ بدگمان رہے اور اس کی پاک بازی کا فریب نہ کھائے۔“

۳۴- ((الْعِلْمُ لَا يَحِلُّ عَنْهُ صَدٌّ))

”علم وہ چیز ہے کہ اُس سے روکنا کسی حال میں بھی جائز نہیں۔ اس سے انسان کو فائز ہونا چاہیے۔“

۳۵- ((الْكَلِمَةُ الطَّيِّبَةُ لِلْسَّائِلِ صَدَقَةٌ))

”پاکیزہ بات اور نرمی کا جواب سائل کے لیے صدقہ ہی ہے۔ اگر جیب خالی ہو تو میٹھی بات خیرات کا نعم البدل ہے۔“

۳۶- ((كَثْرَةُ الضَّحِكِ تَمِيتُ الْقُلُبَّ))

”بہت ہنسنا دل کو مردہ کر دیتا ہے۔ ہر کام اعتدال پر ہونا چاہیے۔ یعنی اتنا ہنسو کہ طبیعت منقوص مذاق، افسردہ نہ ہو جائے۔“

۳۷- ((الْجَنَّةُ تَحْتَ اَقْدَامِ الْأَمْهَاتِ))

”جنت ماؤں کے پاؤں کے نیچے ہے۔ یعنی جو شخص جنت کا طلب گار ہو اُس کو ماں کی خدمت کرنی چاہیے۔“

۳۸- ((الْبَلَاءُ مُوَكَّلٌ بِالْمَنْطِقِ))

”زبان ایک وہ شے ہے جس کے بے قابو ہونے سے انسان مصائب و آلام میں گھر جاتا ہے۔
یعنی منہ سے بُری بات نکلی ہوئی آدمی کو وطن سے نکال دیتی ہے۔“

۳۹- ((النَّظَرَةُ سَهْمٌ مَّسْمُومٌ مِّنْ سِهَامِ ابْلِيسَ))

”غیر شرعی طور پر نامحرم کو دیکھنا شیطان کے زہر آلود تیروں سے ایک تیر ہے۔ گویا تیر نظر کو جائز
طور پر استعمال کرو۔ ناجائز دیکھنا حرام ہے۔“

۴۰- ((لَا يَشْبَعُ الْمُؤْمِنُ دُونَ جَارِهِ))

”مومن کے لیے اس میں اسلامی خُو کا شائبہ بھی نہیں ہوگا کہ وہ پیٹ بھر کر کھائے اور اُس کا
ہمسایہ بھوکا ہو۔ گویا ہمسایہ کی خبر گیری مومن پر واجب و لازم ہے۔“

الْحَمْدُ لِلَّهِ عَلَى إِحْسَانِهِ وَمِنِّهِ وَحُسْنِ تَوْفِيقِهِ وَ

صَلَّى اللَّهُ تَعَالَى حَبِيبِهِ وَنُورِ عَرْشِهِ مُحَمَّدٍ وَآلِهِ وَأَصْحَابِهِ

وَاتِّبَاعِهِ أَجْمَعِينَ بِرَحْمَتِكَ يَا أَرْحَمَ الرَّاحِمِينَ

آمین